



**GINJAW KOMITI
WUNPAWNG MUNG DAN SHANGLAWT HPUNG**

**WUNPAWNG MUNG DAN SHANGLAWT HPUNG GINJAW KOMITI
TINGNYANG UP SALANG LANYAW ZAWNG HRA A 2018 SHANING
NINGHPAW SHAKRAM MUNGGA**

Ngwi pyaw ai shaning ningnan rai u ga.

Ngwi pyaw ai, kabu gara ai, chyeju wunli hpring ai 2018 Shaning Ningnan de anhte yawng du shang lu saga ai majaw, Hpan Madu Karai Kasang hpe na-chying chyeju dum shakawn nngai. Wunpawng amyu sha ni hte Wunpawng Mungdan sha ni yawng 2018 shaning ladaw tup hta ngwi pyaw hkam kaja sut su nga mai wunli wungau hpring tsup hkam la lu u ga ngu, shakram dat nngai.

Lai wa sai 2017 shaning laman yakhkak jamjau lam, myit ru myit tsang lam, kajawng kaja hkrit kahpra lam amyu myu hkrum katut lai wa saga ai zawn, kabu gara lam, galu kaba lam, magam bungli awng dang lam ni hpe mung anhte hkum dingdek hkam la lu saga ai. Wunpawng Mungdan Shanglawt Hpung, Wunpawng Mungdan Shanglawt Asuya Magam Dap shagu mung, rawt malan magam bungli hpe hpyen majan yakhkak ai kata ninggam sharawt ningja shatsaw galaw awng dang la lu saga ai. Anhte yawng gaw 2017 shaning tup Hpan Madu Karai Kasang a dai nlang chyeju ni hpe hpring tsup hkam la lu saga ai majaw, Karai Kasang hpe chyeju dum shakawn nngai.

Hkam la lu ai shaman chyeju ni gaw, tinang hkum dingdek nan shakut shaja ai a mahtai rai nga ai. Myit mada masing jahkrat ai magam bungli shagu hta myit dingman ai, myit hpraw san ai, shawang tsawra myit kaba ai hte shakut sharang galaw ai wa a matu gaw, kabu gara ai, awng dang ai, mahtai kaja shaman chyeju hpe hkam la lu na sha rai nga ai. Dai re ai majaw, Wunpawng amyu sha ni hte Wunpawng Mungdan sha ni yawng gaw myit mada ra sharawng ai mungmasa pandung hpe lu la na matu magam bungli hta lata tut shang lawm shachyen shaja ra ai re.

2017 shaning hpe "simsa ai shaning" ngu nna Myen Mungdan Asuya masat da ai raitim, Myen Mungdan Asuya woi awn galaw ai simsa lam gaw awng dang rawt jat hkrang pru wa ai lam n nga ai sha n-ga, yawng shang lawm

lu ai simsa lam bungli n shabyin ai sha, hpyen lai ladat hte htim gasat majan baw dingyang galaw nga ai majaw, Myen Mung Asuya hte Myen Hpyen Dap woi awn galaw nga ai simsa lam bungli a ntsa myit makam yawm wa nhtawm, yawng e mara shagun, dinglun hkrum ai madang de du wa nga sai re. Tengman ai mungmasa myit jasat jasa n nga ai, myit hpraw san lam n nga ai, tara rap ra lam hpe manu n tawn ai Myen Mung Asuya hte Myen Hpyen Dap a majaw, shaning ladaw kade lai di wa tim, Mungdan a mungmasa manghkang hpe hparan jasan kau lu na lam n mai byin ai re. Mungdan dinghku majan mung grau laja lana sawng wa na lam sha nga sai.

Dai sha n-ga, Mungdan masha ni hpe atsawm agawm woi zinlum na malai, amyu kaba lailen hpe madung tawn ai, kaga amyu ni hpe yu nawn yu kaji ai, makam masham n bung ai hpe hpyen masat ai myit jasat ni a majaw, Myen Mung a dinghku manghkang gaw Mungkan ting a manghkang de gale mat wa sai re. Myen Mung Asuya hte Myen Hpyen Dap gaw masha amyu ting hpe shamyit shatsai kau ai amu, mara kaba hpe gun la ra ai tara hkam byin tai nga masai. Mungkan Wunpawng Hpung (UN) hte Mungdan law law a ahkyak la shagyip shagyeng ai hpe hkrum sha nga masai re. Dai re ai majaw, 2017 shaning gaw, Myen Mungdan Asuya hte Myen Hpyen Dap a matu ginchyum chyat ai shaning re ngu masat ya mai nga sai.

Anhte bum nga amyu sha ni hpe mungmasa majan, hpyen gasat majan ladat amyu myu hte shagyip shagyeng nga ai Myen Mungdan Asuya hte Myen Hpyen Dap a mungsang mungmasa ginchyum chyat yakhkak nga ai aten hta amyu sha rawt malan hpung ni mungmasa n-gun kahkyin, masa lam yan langai hta tsap nhtawm jawm shingdaw shingla kau na ginjang kaja du nga sai.

Wunpawng Mungdan Shanglawt Hpung Ginjaw Komiti gaw 2018 Shaning Ningnan kaw nna lahkam ladat ningnan shaw nhtawm amyu sha rawt malan hpung ni yawng masa lam yan langai kaw jawm tsap sa wa lu hkra shakut sa wa na re.

Myen Mung Asuya hte Myen Hpyen Dap gaw, Mungdan dinghku majan hpe tengman rap ra ai mungmasa ladat hte hparan na myit jasat n nga ai re. Hpyen n'gun hpe madung tawn nna htim gasat majan ladat hte shagyip shagyeng, wang matep gasat shamyit nhtawm amyu sha rawt malan hpung ni a mungmasa power yawm mat hkra galaw nga ma ai. De a hpang e Myen Hpyen Dap a masing hte maren amyu kaba lailen hte ka-up shamyit shatsai kau ai simsa lam bawngban hpawng de gawt bang ai ladat hpe sung lang nga ma ai. Dai re ai majaw, amyu sha rawt malan hpung shagu gaw tinang a laknak lang hpyen dap hpe ram ging ai, shatang du, n'gun rawng ai hpyen dap byin hkra shajin da ra nga ai.

Wunpawng Mungdan Shanglawt Hpung a mungmasa rawt jat grin nga lu na matu, ahkyak dik ai Wunpawng Mungdan Shanglawt Hpyen Dap hpe n'gun jat greng grak wa hkra Wunpawng amyua sha ni hte Wunpawng Mungdan sha ni hta lit nga ai re. Tinang hta n'gun ja, greng grak ai, atsam rawng ai hpyen dap n lu madu da dingsa, anhte amyua ni gaw lam magup dip da hkrum ai prat kaw nna lawt lu ai shaman chyeju hpe hkam la lu na lam n nga ai hpe chye na da ra ai.

Wunpawng amyua sha ni hte Wunpawng Mungdan sha ni yawng gaw, awng padang hpe ala marit nga ai hku n re ai sha, awng padang a pandung de lahkam sit sa wa ra ai. Amyua sha rawt malan magam lit hta hkum dingdek gaw tinang hta rawng ai atsam ningja hta hkan nna lajen ren, lata tut gun hpai ra ai ladaw rai nga sai re.

Dai ni na mungkan sut masa bungli hta mungmasa ladat lawm ai re majaw, Myen Mungdan a sut masa gaw sharawt masing ni gaw amyua sha rawt malan bungli hpe shagyip shagyeng, shachyip shayak ai lam ni byin shangun nga ai re. Mungmasa prinen mahtai kaja n lu shi ai ten hta kaning re ai sut masa gaw gap masing rai timung buga madu bum nga amyua sha ni a matu akyu hkam sha, rawt jat galu kaba na hkam dahka n nga ai hpe dum chye ra nga ga ai re.

2018 Shaning Ninghpaw ten a kashung katsi dik ai aten hta e shawnglam hpyen man shagu hta lit la gun hpai nga ai myitrum ni yawng ngwi pyaw hkam kaja ai chyeju hkam la mu ga. Tai hpyen wa a htim gasat majan hpe ninghkap shingla gasat nga ai Wunpawng Mungdan Shanglawt magam gun ni yawng mung Shaning Ningnan hta awng padang dip la lu u ga, shakawn shagrau n'gun jaw akyu hpyi ya nga nngai.

Hpyen yen dabang shara shagu hta machyu shingbyi nga ai mungchying mungshawa ni yawng hpe mung n'gun jaw dat ai. Chyeju hpring ai Shaning Ningnan hta myit marai ningnan, myit mada lam ningnan hte shang lawm kabu lu mu ga, akyu hpyi ya dat nngai.

Wunpawng Mungdan Shanglawt magam gun ni yawng mung kabu gara ai Shaning Ningnan hta myit ngwi myit pyaw shang lawm lu u ga. Myit marai ningnan, atsam ningja ningnan hte rawt malan magam lit hpe madang sharawt sa wa lu hkra dating shakut gun hpai sa wa ga. Magam gun dinghku yawng Shaning Ningnan hta ngwi pyaw ai, simsa ai hte hkam kaja wunli hpring tsup hkam la lu mu ga, akyu hpyi ya dat nngai.

2017 shaning ladaw laman byin lai, hkrum katut lai mat wa sai mabyin yawng gaw shaprai malap, gram sharai n lu mat sai labau mabyin ni byin tai mat wa sai re. Du na aten ladaw hta anhte hkum dingdek gaw, kaja ai labau, manu dan ai labau ni hpe gaw shachyaw sa wa lu hkra tengman ai, dinghpring ai, lai kyang kaja ai, magrau grang ai, shawang myit hpring tsup ai, mai kaja ai asak hkrung lam hpe sha lata la sa wa na matu n'gun jaw shatsam dat nngai.

Dai ning 2018 shaning gaw, Wunpawng amyua sha ni hte Wunpawng Mungdan sha ni myit mada nga ai amyua sha lawt lu lam awng padang chyeju hpe hkam la lu ai shaning rai u ga. Amyua sha ni yawng ngwi pyaw simsa ai wunli wungau "Chyeju Ningnan" hpe hkam la lu u ga ngu, Hpan Madu Karai Kasang kaw akyu hpyi let, Shaning Ninghpaw Shakram Mungga hpe hpungdim dat nngai.

Hpan Madu Karai Kasang a hpring tsup ai shaman chyeju gaw 2018 shaning tup hta Wunpawng amyua sha ni hte Wunpawng Mungdan sha ni a ntsa hkam la lu u ga law.



Tingnyang Up
Ginjaw Komiti

2018 Ning, January (1) ya.

Wunpawng Mungdan Shanglawt Hpung